

# Fil-Qorti tal-Maġistrati (Malta)

Bhala Qorti ta' Ġudikatura Kriminali

*Maġistrat Dottor Aaron M. Bugeja M.A. Law, LL.D. (melit)*

**Il-Pulizija**

**(Spettur Melvyn CAMILLERI)**

**vs**

**Matteo ACCARDI**

Il-Qorti:

Wara li rat l-imputatazzjonijiet miġjuba kontra **Matteo ACCARDI** ta' detentur tal-karta tal-passaport Taljan numru AT 9559972 fejn gie akkużat talli nhar is-17 t'Ottubru 2015 għall-ħabta tas-19:00 f'Birżebbugia :

1. Bil-ħsieb li jisraq wera dan il-ħsieb b'atti esterni u ta bidu għall-eżekuzzjoni tad-delitt liema delitt ma ġiex eżegwit minħabba xi haġa aċċidentali u indipendenti mill-volonta' tiegħu liema serq setgħa jkun ikkwalifikat bil-valur;
2. Bil-ħsieb li b'xi mezzi kontra l-liġi jew billi għamel uzu t'ismijiet foloz jew kwalifiki foloz jew billi jinqeda b'qerq ieħor jew inganna

jew billi juri haġa oħra sabiex iġieghel li titwemmen l-eżistenza t'intraprizi foloz jew ta' ħila, setgħa fuq haddieħor jew krediti immaginarji, jew sabiex iqanqal tama jew biża dwar ġrajja kimerika, għamel qliegh bi ħsara ta' haddieħor wera dan il-ħsieb b'atti esterni u ta' bidu għall-eżekuzzjoni tad-delitt liema delitt ma ġiex eżegwit minħabba xi haġa aċċidentali u indipendenti mill-volonta' tiegħu.

Rat li matul is-seduta tat-18 t'Ottubru 2015 l-Uffiċjal Prosekutur ikkonferma l-imputazzjonijiet bil-ġurament tiegħu.

Rat li matul l-istess eżami tal-imputat ai termini tal-Artikolu 392(1) tal-Kodiċi Kriminali, l-imputat, debitament assistit mill-konsulent legali tiegħu dottor John Refalo tenna li huwa ħati tal-imputazzjonijiet miġjuba kontra tiegħu.

Il-Qorti wissiet lill-imputat bl-aktar mod solenni rigward il-konsegwenzi tal-ammissjoni tiegħu fis-sens li jekk itenni l-ammissjoni tiegħu huwa kien ser jiġi misjub ħati u l-Qorti tgħaddi biex timponi l-piena spettanti skont il-Liġi li tista tkun waħda ta' prigunerija jew xi piena oħra stabbilita bil-Liġi. Wara li tagħtu ftit taż-żmien sabiex jiddeċiedi jekk hux sejjer jerga lura mill-ammissjoni registrata minnu, fil-presenza tal-

konsulent legali tiegħu u prezenti l-interpretu nominat, u wara li kkonferixxa magħhom, l-imputat wieġeb li huwa inkondizzjonatament hati tal-imputazzjonijiet migjuba kontra tiegħu;

Il-Qorti fid-dawl ta' tali stqarrija ta' htija inkondizzjonata imtennija m'għandhiex alternattiva għajr hlief li ssib lill-imputat hati.

Semgħet lill-Uffiċjal Prosekutur jiddikjara illi –

1. Dan kien każ fejn l-imputat kien jaħdem f'Malta ikkommetta dawn ir-reati meta sab *credit cards* u minflok għaddihom lil sidhom mar ipprova jixtri bihom mobile phone bħal dak li kellu minn ħanut *Celeste* f'Birżebbugia;
2. Huwa kien jaħdem f'Malta u ma kellux għaliex li jagħmel dan l-att li kien aktar jixbaħ gennata taż-żgħozija;
3. Il-Prosekuzzjoni ma kienetx qegħda tinsisti fuq piena karċerarja effettiva f'dan il-każ; iżda kienet qed tinsisti li jingħata messaġġ ċar lill-imputat li huwa ma kellux iġib ruħu b'dan il-mod f'Malta.

Semgħet lid-Difiża tiddikjara li :-

1. L-imputat ikkopera bis-shiħ mal-Pulizija u ammetta fl-aktar stadju bikri ta' dawn il-proċeduri;

2. Li huwa kien qiegħed jaderixxi mas-sottomissjonijiet tal-Prosekuzzjoni;
3. Li piena karċerarja f'dan il-każ ma kienetx dik idoneja.

**DECIDE :**

li wara li rat l-Artikoli 41(1)(a), 261(c), 267, 279(a) u 308 tal-Kodiċi Kriminali, fuq l-ammissjoni inkondizzjonata tiegħu stess, qegħda ssib lil Matteo ACCARDI, ħati tal-imputazzjonijiet miġjuba kontra tiegħu u wara li rat ukoll li fiċ-ċirkostanzi ta' dan il-każ hija tal-fehma li jeżistu l-elementi rikjesti mill-Ligi taħt l-Artikoli 7(2) u 22(1) tal-Kapitolu 446 tal-Liġijiet ta' Malta, tenut kont tax-xorta tar-reat u ċ-ċirkostanzi li seħħew fih, il-Qorti tqis li mhux spedjenti li twaħħal piena, iżda li għandhom jiġu applikati d-disposizzjonijiet tal-Artikolu 22 tal-Kapitolu 446 tal-Liġijiet ta' Malta, u għalhekk qegħda tagħmel ordni li biha tillibera lill-ħati bil-kundizzjoni li ma jagħmilx reat ieħor matul il-perjodu ta' sentejn mid-data tal-lum.

Ai termini tal-Artikolu 22(3) tal-Kapitolu 446 tal-Liġijiet ta' Malta il-Qorti fissret lil Matteo ACCARDI bi kliem ċar u li jinftiehem l-effetti tal-ordni għall-liberazzjoni kondizzjonata fis-sens li jekk jagħmel reat ieħor matul dan il-perjodu ta' liberazzjoni kondizzjonata, il-ħati jkun jista' jingħata sentenza għar-reat originali.

Finalment il-Qorti tordna li *ai termini* tal-Artikolu 392A(2) tal-Kapitolu 9 tal-Ligijiet ta' Malta l-atti kollha ta' dawn il-proċeduri u kopja ta' din is-sentenza jintbagħtu lill-Avukat Ġenerali fiż-żmien mogħti mil-Liġi.

*Mogħtija illum it-tmintax (18) il-jum mix-xahar t'Ottubru 2015 fil-Bini tal-Qrati tal-Ġustizzja, Valletta.*

*Aaron M. Bugeja.*